

**IT-TIELET PARTI  
QORTI CIVILI PRIM'AWLA**

**31 ta' Jannar, 1996**

**Imhallee:-**

**Onor. Vincent Degaetano LL.D.**

Alfred Tonna

*versus*

Maria Tonna

**Zwieg - Annullament - Adezzjoni mat-talbiet - Simulazzjoni -  
Difett ta' Diskrezzjoni ta' Ġudizzju**

*Meta hemm l-adezzjoni tal-konvenuta mat-talbiet ta' l-attur għall-annullament taz-zwieg, il-Qorti mhix ezonerata milli tisma', tezamina u tivvaluta l-provi sabiex tassigura ruhha li hemm bazi legali għall-annullament mitlub.*

*Ikun hemm simulazzjoni meta, fil-mument ta' l-ghoti tal-kunsens matrimonjali, parti jew ohra (jew it-tnejn) esternament turi li qed tagħti l-kunsens matrimonjali, izda internament u b'att positiv tal-volonta', tkun qed teskludi xi element jew proprjeta' essenzjali għaz-zwieg, jew minn dik il-maturita' affettiva li hija presuppost għal għazla libera dwar l-imsemmi oġġett.*

**Il-Qorti:-**

Rat iċ-ċitazzjoni ppreżentata minn Alfred Tonna fit-28 ta' Settembru, 1994 li biha, wara li ppremetta:

Illi l-kontendenti Alfred u Maria Tonna kienu kkuntrattaw żiewġ fl-1 ta' Marzu, 1980 kif jirriżulta miċ-ċertifikat taż-żwieġ anness ma' l-istess ċitazzjoni (numru 286/80);

Illi l-kunsens tal-partijiet għal dan iż-żwieġ kien vizzjat b'difett serju ta' diskrezzjoni ta' ġudizzju fuq il-hajja miżżewġa jew fuq id-drittijiet u d-dmirijiet essenzjali tagħha;

Illi l-kunsens tal-konvenuta għal dan iż-żwieġ kien vizzjat peress li kien *inkiseb bl-esklużjoni posittiva taż-żwieġ innifsu* jew ta' xi wiehed jew aktar mill-elementi essenzjali tal-hajja miżżewġa, jew tad-dritt għall-att ta' żwieġ;

Illi għalhekk l-imsemmi żwieġ huwa null u bla effett fit-termini ta' l-artikolu 19 (1) (g) u/jew (d) u/jew (f) ta' l-Att XXXVII ta' l-1995 li jirregola ż-Żwieġ u huwa proprju għalhekk li qeghda ssir il-kawża;

Premess dan kollu l-esponent talab lill-konvenuta tghid għala din il-Qorti m'għandhiex;

Tiddikjara li ż-żwieġ ikkontrattat bejn il-kontendenti fl-1 ta' Marzu, 1980 huwa null u bla effett għall-finijiet u effetti kollha tal-liġi;

Bl-ispejjeż kontra l-konvenuta ngunta għas-subizzjoni;

Rat in-nota ta' l-eċċezzjonijiet tal-konvenuta Maria Tonna, minnha ppreżentata fit-23 ta' Marzu, 1995, li biha eċċepiet:

“Illi l-esponenti taderixxi ghat-talbiet attriċi pero' m'ghandhiex tbatl spejjeż stante illi ma kinitx hi li tat lok ghar-raġunijiet li, jekk jeżistu ghandhom iwasslu għall-annullament taz-zwieg tagħha ma' l-attur;

“Salv kull eċċezzjoni ulterjuri”;

Rat l-atti kollha tal-kawża; semgħet il-provi u t-trattazzjoni ta' l-abblu difensuri tal-partijiet; ikkunsidrat:

Qabel xejn din il-Qorti tosserva li għalkemm f'din il-kawża hemm prattikament ammissjoni tat-talba ta' l-attriċi da parti tal-konvenuti - ma tistax proprjament tissejjaħ ammissjoni tat-talba fit-termini tas-subartikolu (2) ta' l-artikolu 158 tal-Kap. 12 għax il-konvenut tatribwixxi htija unikament lill-attur u tikkwalifika l-ammissjoni tagħha, jew ahjar l-adeżjoni tagħha mat-"talbiet", għal "jekk jeżistu" r-raġunijiet *allegati* mill-imsemmi attur - din il-Qorti mhix eżonerata milli tisma', u naturalment teżamina u tivvaluta l-provi sabiex tassigura ruhha li hemm bażi legali għall-annullament mitlub (ara **Angela Spiteri xebba Selvaggi vs Joseph Spiteri**, Prim'Awla, 4 ta' Novembru, 1994; **Carmel sive Charles Camilleri vs Teresa Camilleri**, Prim'Awla, 3 ta' Ottubru, 1995; **Evelyn Agius vs John Borg**, Prim'Awla, 4 ta' Ottobru, 1995; **Emanuel Camilleri vs Carmen Camilleri**, Prim'Awla, 10 ta' Novembru, 1995; u **Isabelle Zarb vs Stephen Attard**, Prim'Awla, 21 ta' Novembru, 1995);

Il-Qorti tosserva ukoll li għalkemm fiċ-ċitazzjoni hemm referenza għall-paragrafu (ġ) tas-subartikolu (1) ta' l-artikolu 19 tal-Kap. 255, l-attur proprjament ma hu qed jadduċi ebda kawżali fir-rigward ta' dan il-vizzju (ċjoe', li parti fiż-zwieg torbot il-kunsens tagħha ma' kondizzjoni li tirreferi għall-futur). Mill-korp taċ-ċitzzjoni, kif ukoll mit-trattazzjoni tad-difensuri

tal-partijiet fl-udjenza ta' l-14 ta' Novembru, 1995, hu evidenti li l-attur qed jallega biss żewġ *capita nullitatis*: id-difett serju ta' diskrezzjoni ta' ġudizzju kif ravvizat fil-paragrafu (d) ta' l-imsemmi subartikolu, u s-simulazzjoni kkontemplata fil-paragrafu (f);

Kwantu ghas-simulazzjoni, din il-Qorti kellha okkażjoni diversi drabi li tispjega n-natura ġuridika ta' dan id-difett tal-kunsens matrimonjali. Ikun hemm simulazzjoni meta, fil-mument ta' l-ghoti tal-kunsens matrimonjali, parti jew ohra (jew it-tnejn) esternament turi li qed taghti l-kunsens matrimonjali iżda internament u b'att posittiv tal-volonta' tagħha tkun qed tiċhad il-kunsens għal dak iż-żwieġ (simulazzjoni totali) jew, dejjem b'dak l-att posittiv tal-volonta', tkun qed teskludi xi element jew proprjeta' essenzjali għaž-żwieġ (simulazzjoni parzjali) (ara, f'dan is-sens, **Muscat vs Borg Grech**, Prim'Awla, 14 ta' Awissu, 1995). Ghalkemm l-att posittiv tal-volonta' li bih issir tali esklużjoni tista' tiġi manifestata anke implicitament, din il-Qorti, wara li eżaminat bir-reqqa l-provi kollha, tara li ma ngabet ebda prova ta' tali esklużjoni posittiva jew simulazzjoni da parti tal-konvenuta kif allegat fiċ-ċitazzjoni. Minn ċerti mistoqsijiet li saru kemm lix-xhud Paul Scerri (fol. 20 sa 23) (li miegħu l-konvenuta llum tghix u allegatament għandha tfal minnu - jingħad allegatament għax iċ-ċertifikati tat-tfal Charlene u Jessica juru lill-attur bħala l-missier) kif ukoll lill-konvenuta hu evidenti li dak li kien qed jipprova jasal għalih l-attur kien li peress li l-konvenuta kienet taf lil dan Paul Scerri qabel iż-żwieġ u xi sena jew sena u nofs wara ż-żwieġ bdiet tiffrekwentah, allura fil-mument taż-żwieġ hi qatt ma riedet lill-attur iżda riedet lil dana Scerri. Però', kif ingħad, minn dan kollu ma ġie ppruvat assolutament xejn;

Jibqa', għalhekk, x'jiġi kkunsidrat id-difett allegat ta' "difett serju ta' diskrezzjoni ta' ġudizzju" kemm fil-konfront ta' l-attur kif ukoll fil-konfront tal-konvenuta. Kif ġie imfisser

minn din il-Qorti fis-sentenza taghha **Zarb vs Muscat**, ga' citata, biex jista' jinghad li jkun hemm id-difett serju ta' diskrezzjoni ta' ġudizzju fis-sens tal-paragrafu (d) tas-subartikolu (1) ta' l-artikolu 19 tal-Kap. 255, irid jirrizulta li, fil-mument ta' l-ghoti tal-kunsens parti jew ohra tkun priva b'mod sostanzjali, ossia gravi, minn dik il-fakolta' kritiko-estimattiva jew kiritiko-valutattiva dwar l-oġġett tal-kunsens taż-żwieġ, jew minn dik il-maturita' affettiva li hija prsuppost għal għażla libera dwar l-imsemmi oġġett. B'immaturita' affettiva wiehed, naturalment, ma jifhimx semplicement nuqqas ta' affett lejn persuna partikolari jew nuqqas ta' ġibda lejha jew nuqqas ta' mhabba. Kif jispjega l-Professor Diego de Caro ta' l-Universita' ta' Ruma:

*“L'immaturita' affettiva qui accennata consiste nella non raggiunta maturazione dell'affettività nell'adolescenza, “periodo di transizione tra la fase di dipendenza infantile e quella di auto-sufficienza di responsabilità dell'adulto”. Sono principalmente considerati nell'affettività gli istinti, i sentimenti e le emozioni” (De Caro, D., L'Immaturita' Psico-Affettiva nel Matrimonio Canonico in Bonnett, P.A. - Gullo, della L'Immaturita' Psico-Affettiva nella Giurisprudenza della Rota Romana, Libreria Editrice Vaticana (1990), p. 16);*

U l-ġurista Bersini jiddeskrivi hekk din l-immaturita':

*“Secondo gli psichiatri, l'immaturita' affettiva si articola nei seguenti aspetti: dipendenza eccessiva nei confronti della madre e delle figure che la sostituiscono; in relazione a tale dipendenza, una incapacita' di tollerare le frustrazioni, che, qualora si verificano, danno luogo a manifestazioni depressive caratteristiche; scarso controllo emotivo con iperespressivita' dei fenomeni affettivi, che sempre sono eccessivamente esuberanti, a carattere infantile (crisi di collera, di lacrime,*

*ecc.); egocentrismo; assenza abituale di ogni ansietà, che contrasta con la gravità apparente dei sintomi: il sintomo sembra restare separato dalla personalità”* (Bersini, F., *Il Diritto Canonico Matrimoniale*, Elle Di Ci (Torino), 1994, p. 97);

Id-difett serju ta' diskrezzjoni ta' ġudizzju, għalhekk, mhux sempliċment nuqqas ta' hsieb, nuqqas ta' riflessjoni; anqas ma jfisser li wiehed jagħmel għażliet jew jiehu deċiżjonijiet żbaljati - infatti deċiżjoni jew għażla żbaljata hi perfettament kompatibbli ma' diskrezzjoni ta' ġudizzju (**Emanuel Camilleri vs Carmen Camilleri**, ġa' ċitata). Anqas ma jfisser li għax ikun hemm element ta' indeċiżjoni jew dubbiu dwar għażla ta' l-istat ta' hajja, dana huwa neċessarjament dovut għal nuqqas (serju) ta' diskrezzjoni ta' ġudizzju. Biex ikun hemm in-nuqqas jew difett serju ta' diskrezzjoni ta' ġudizzju kif ravviżat fl-artikolu 19 (1) (d) irid ikun hemm l-inkapaċità psikika (mhux neċessarjament anomalija psikoloġika fis-sens mediku/psikjatriku) jew kostituzzjonali li wiehed jagħraf u jirrifletti u li jiddeċidi liberament, fuq l-oġġett tal-kunsens matrimonjali. Kif ġie ritenut minn din il-qorti fil-kawża fl-ismijiet **Janet Portelli vs Victor Portelli** (Prim'Awla, 14 ta' Awissu, 1994):

*“It seems that discretion of judgment or maturity of judgment can be lacking, if any one of the following three conditions or hypotheses is verified: (1) when sufficient intellectual knowledge of the object of consent to be given in entering marriage is lacking; (2) when the contracting party has not yet reached a sufficient amount of reflection that is proportionate to the conjugal affair, that is a critical reflection apt for the nuptial; (3) or finally when either party contracting marriage is deprived of internal freedom, that is, that capacity to deliberate with sufficient weighing of the motives and, on the part of the will, freedom (autonomia) from all force from*

*within*”;

(ara ukoll f’dan is-sens, Pompedda, M.F., *Studi di Diritto Matrimoniale Canonico*, Giuffre` (Milano), 1993, p. 56);

Mill-provi jirrizulta li l-partijiet saru jafu lil xulxin meta kienu ghadhom relattivament żgħar, kellhom bejn tlettax jew erbatax-il sena. Kienu għall-bidu jiltaqghu bhala klikka ta’ gúvintur u tfajliet. Kien hemm imbagħhad perijodu ta’ xi sentejn fejn ma baqghux jiltaqghu fuq bażi regolari, għalkemm kienu jiltaqghu bhala grupp ta’ hbieb;

“Meta pero’ , bdejt noħroġ ma’ l-attur b’mod *steady* jien kelli xi sittax-il sena. B’kollox imbagħhad għamilna hames snin noħorġu *steady* jien u l-attur” (fol. 44);

Il-Qorti, li kellha l-opportunita’ li tisma’ lill-partijiet jiddeponu *viva voce* - u hawnhekk tieħu l-okkażjoni li tosserva li f’każijiet ta’ annullament hu dejjem desiderabbli li l-partijiet fil-kawża jiddeponu quddiem il-Qorti u mhux permezz ta’ affidavit, għax b’hekk biss il-ġudikant ikun jista’ jagħmel apprezzament tal-karattru tal-partijiet kif ukoll tal-piż li għandu jagħti lid-deposizzjoni tagħhom - tara li għalkemm fuq hafna fatti hemm qbil bejn il-partijiet, hemm ċerti sfumaturi fid-deposizzjonijiet tagħhom. Filwaqt li l-konvenuta, li kienet perfettament kredibbli fid-deposizzjoni kollha tagħha, tagħti stampa ta’ għerusija u żwieġ normali li pero’ kien segwit minn inkwiet bejniethom dovut prinċipalment, jekk mhux esklussivament, għall-fatt li l-attur ma kienx qed iqatta’ żmien biżżejjed magħha, l-attur jipprova jagħti x’jifhem li hu dahal għaż-żwieġ b’ċerta legġerezza u nonkuranza. Infatti kemm l-attur kif ukoll missieru jużaw ripetutament l-espressjoni “mohh ir-rih”, u dan b’referenza għall-attur meta żżewweġ ta’ tnejn u għoxrin sena. Il-Qorti tagħmilha ċara li tali espressjoni, biex

ikollha xi valur ġuridiku fid-dawl tad-difett in eżami kif aktar 'il fuq spjegat, trid tiġi eżaminata fid-dawl tal-provi kollha. Il-fatt li wiehed ma jkollux ghaqal f'hafna affarijiet ma jfissirx li l-kunsens tiegħu għaż-żwieġ ikun ivvizzjat. Fi kliem iehor, din il-Qorti mhix ser tkun indebitament impressjonata bis-sempliċi fatt li l-attur u missieru jgħidu li l-attur kien "mohh ir-rih" meta żżewweġ;

Id-deposizzjoni ta' missier l-attur, apparti diversi impreċiżazzjonijiet, bħal, per eżempju dwar kemm kellu eta' l-attur meta żżewweġ u x-xogħol li kien jagħmel (ara fol. 25), ma tantx jidher li hi ta' utilita'. Kif ġa' inghad, hu jirrepeti għal aktar minn darba li meta ibnu ġie biex jiżżewweġ dan kien "mohh ir-rih", "m'ghandux ghaqal". Hu jaghti l-impressoni li donnu ta' parir lil ibnu biex ma jiżżewwiġx:

"Jien ngħid li ibni kien u għadu bla ghaqal għaliex meta ġie biex jiżżewweġ sema' minn omm il-konvenuta, flok li sema' minni u minn ommu" (fol. 24);

L-attur iżda, jgħid li l-ġenituri tiegħu kien ihegġuh biex jiżżewweġ:

"Jien kienu jhajjrni l-ġenituri tiegħi biex nizzewweġ, u lili stess pero' ommha kienet anzjana mhux hażin, ommha xtaqitha li tiżżewweġ qabel ma tmut" (fol. 29);

"Qed niġi mistoqsi jekk il-ġenituri tiegħi kinux kuntenti bil-konvenuta. Jien ngħid li la darba kienu jhegġuni biex nizzewweġ, nassumi li kienu kuntenti. Il-konvenuta kienet anke tidhol id-dar għand il-ġenituri tiegħi. Il-papa' kien jghaddili ċerti kummenti li ma tantx kienet togħbu l-konvenuta, pero' omni qatt ma qattli xejn. Qatt ma naf li missieri qalli li ma riedx lill-konvenuta d-dar jew qalli speċifikament biex ma



nizzewwighiex lill-konvenuta. Ma kien hemm ebda theddid min-naħa tal-ġenituri tiegħi biex nizzewweg, iżda kienu sempliċement ihegġuni, jħajjrni” (fol. 32);

Interessanti, pero', hu s-segwent i passagġ mid-deposizzjoni ta' missier l-attur:

“Anke meta kien ikun qed jagħmel xi biċċa xogħol id-dar mohħu mtajjar. Mistoqsi għalix ngħid li kien mohħu mtajjar, ngħid għaliex mohħu dejjem kien ikun fl-għarusa, jġigifieri l-konvenuta” (fol. 26);

L-attur jgħid li meta hu daħal għaž-żwieġ, apparti li kien “mohħ ir-riħ”, hu żżewweg mingħajr ma kien jaf “x'toġhma fih iż-żwieġ” u mingħajr “imħabba kbira” lejn il-konvenuta (fol. 29). Pero' għal mistoqsijiet tal-Qorti, l-attur wieġeb hekk:

“Qed niġi mistoqsi jekk kontx naf li ż-żwieġ kienx rabta għal dejjem, inwieġeb li kont naf. Kont naf ukoll l-obbligu tal-fedelta', kont naf ukoll li wiehed mill-iskopijiet taż-żwieġ huwa li jkollna t-tfal. Kont naf ukoll kif isiru t-tfal. Għalhekk l-unika haġa li jien ma kontx naf fuq iż-żwieġ hija li ma kellhix imħabba, jew aħjar imħabba biżżejjed lejha, lejn il-konvenuta. Qed niġi mistoqsi jekk fil-fatt jien kontx ippreparat għall-fedelta', fis-sens li jekk jien, meta żżewwiġt, għamilt il-ħsieb li appena insib persuna oħra nibdel lill-konvenuta, inwieġeb li le. Jien meta żżewwiġt ridt li ngħix mal-konvenuta biss, jġigifieri li nibqghu flimkien” (fol. 30);

“Wara li żżewwiġna, jien u l-konvenuta beda jkolna relazzjonijiet sesswali regolari bejnietna. Fil-fatt wara ċertu żmien twieldet it-tifla, l-ewwel waħda” (fol. 31);

Minn dan jidher ċar li meta l-attur iżżewweg, hu kien jaf -

ghal dawk li huma l-elementi, obbligi u proprjetajiet essenzjali taż-żwieġ - għal x'hiex kien diehel. Seta ma kienx hemm imhabba jew passjoni travolgenti da parti tiegħu, pero' dan ma jfissirx li kien hemm id-difett serju ta' diskrezzjoni ta' ġudizzju li trid il-ligi. Anqas jista' jinghad li ma kienx hemm għażla libera u xjenti da parti tiegħu;

Mid-deposizzjoni ta' l-attur kif ukoll tal-konvenuta, dak li din il-Qorti tikkonkludi li ġara f'dan il-każ kien li wara ż-żwieġ, minhabba x-xogħol tiegħu (l-ewwel bhala *ticket inspector* fuq tal-linja, imbagħad ma' taż-żejt il-Libja), kif ukoll minhabba l-prossimita' tal-każin li kien jiggestixxi missieru, ma għarafx biżżejjed il-htieġa li hu jqatta' aktar żmien ma' martu;

*Omissis;*

Dan in-nuqqas ta' attenzjoni għall-htigijiet ta' martu f'dik li hi kumpannija, għalkemm wassal għat-tifrik taż-żwieġ wara anqas minn sentejn miċ-ċelebrazzjoni tiegħu, ma jammontax għad-difett serju ta' diskrezzjoni ta' ġudizzju ravviżat fl-artikolu 19 (1) (d) tal-Kap. 255, mhux biss għax dan in-nuqqas ma jinċidix direttament fuq l-oġġett tal-kunsens matrimonjali, iżda ukoll għax ma hemm xejn x'jindika li hawn si tratta ta' inkapaċita' psikika jew kostituzzjonali li wiehed jagħraf u jirrifletti u li jiddeċidi liberament, fuq l-oġġett tal-kunsens matrimonjali. Anqas jista' jinghad li l-kunsens tal-konvenuta kien hekk ivvizzjat. Meta l-konvenuta sabet ruhha, kif tghid hi stess "qisni ma kellhiex raġel" (fol. 49), bdew jinbtu ċerti kunfidenzi ma' Paul Scerri, li hi kienet taf minn qabel iż-żwieġ, u ġara dak li ġara;

Għall-motivi premessi din il-Qorti tiċhad it-talba ta' l-

attur, bl-ispejjeż kontra tiegħu.

---